

Il-Kappella ta' Santa Marija – Ħal Safi –

Kitba ta' Paul Callus
Ritratti ta' Anthony M. Brincat u Ġuzi Sammut

Fir-raħal ċkejken ta' Ħal Safi, minbarra l-knisja parrokkjali ta' San Pawl, insibu knisja oħra, knisja żgħira, imma ħelwa. Din hi l-knisja ta' Santa Marija, il-Madonna taħt it-titolu tal-Assunta.

Il-Knisja l-Qadima

Din il-knisja inbniet darbtejn. Dik ta' l-ewwel ma nafux meta nbni, iżda fil-bidu tas-seklu sittax kienet diġa teżisti. Insibu li fis-snin ta' qabel l-Assedju l-Kbir, Vinċenz Manduca, mill-Imdina kien jagħmel ikla lill-fqar tar-raħal ta' Ħal Safi nhar il-festa ta' l-Assunta - ħaġa li diġa kien jagħmilha qablu missieru bħala obligu li kellu fuq għalqa msejha Tal-Qattara.



Meta Mons. Dusina żar dan ir-raħal waqt il-viżta pastorali tal-1575, hu sab li din il-knisja la kellha bibien u lanqas art sura ta' nies. Fiha kien hemm artal wieħed, u xbieha tal-Madonna. Fl-1600, il-knisja kellha s-saqaf joqtor, u kien hemm ħafna ħsara fil-ġebel. Saru xi tiswijiet u fl-1615 issemma li quddiemha kellha zuntier wiesa'. Dak iż-żmien il-festa kienet qiegħda tagħmilha Marija Falzon mill-Imdina. Fl-1636 il-knisja kienet f'idejn Ġormu De Noto.

Fis-sena 1658 il-knisja kienet mitluqa għal kollox. Għalhekk l-Isqof Balaguer qatagħha li jipprofanaha u ddesakraha fil-25 ta' Novembru ta' l-istess sena.

Għaddew ħamsa u għoxrin sena, u iben Ġormu De



Noto, Vitor, intrabat li jerġa' jagħti l-ħajja lil din il-knisja. Kellu jirrangaha u jagħmel sitt quddisiet fis-sena fil-festi tal-Madonna, jġigifieri tat-Twelid, Prezentazzjoni, Kuncizzjoni, Purifikazzjoni, Thabbira, u Viżitazzjoni, kif ukoll jagħmel il-festa ta' l-Assunta. Ir-renti kellhom jġu minn għelieqi magħrufa bħala Ta' Manduca jew Ta' Landar. Il-Vigarju, il-Kan. Famučelli ta l-permessi meħtieġa u fit-22 ta' Awwissu 1683, il-Kappillan Xiriha berikha.

Wara l-mewt ta' Vitor De Noto u martu, il-flus għal din il-knisja bdew jingabru minghand in-nies tar-raħal. Dan ġara għaliex Ferdinando Fiott, li kien miżżewweġ lil waħda minn ulied De Noto, ma riedx joqgħod għall-piżijiet li kien daħal għalihom missier il-mara. Iżda minkejja dan, sa l-1737, il-festa kienet għadha ssir, u l-knisja kienet tinzamm f'kundizzjoni tajba.

Il-Knisja Terġa' Tinbena mill-Ġdid

Bil-mod il-mod daħlet ċerta apatija fin-nies ta' dan ir-raħal u l-knisja marret lura ħafna. Ġara li fl-1758 kienet tinsab imġarrfa u mitluqa. Iżda f'Novembru ta' dik l-istess sena, il-prokuratur Ġuzeppi Mangion talab lill-Isqof Bartolomeo Rull biex ikun jista' jibni mill-ġdid il-knisja ta' l-Assunta.



It-talba ntlagqhet mill-isqof f'Ottubru ta' l-1759, u l-bini nbeda sentjen wara jġigifieri 1761. F'Mejju sar il-pedament u tpoġġiet l-ewwel ġebli. Il-Knisja tressqet ftit 'il ġewwa biex quddiemha tibqa pjazzetta. Ix-xogħol tal-ġebli tmexxa mill-imgħallem Anġlu Bonnici. Il-knisja tlestiet minn kollox fl-20 ta' Ottubru 1764. Mal-ġenb tagħha nbriet ukoll sagristija.

Biex saret din l-opra ngabru 372 skud u ntefqu 484 skud. Fit-testment li għamel fl-1761, Ġann Dumink Zammit halla sitt skudi fis-sena biex bihom issir il-festa ta' l-Assunta flimkien ma' sitt quddisiet oħra matul is-sena. Sakemm il-knisja tlestiet il-flus marru għall-bini tagħha.

Il-flus, li kellhom jithallsu nofshom fil-Milied u nofshom fl-Għid, kienu deħlin mill-għelieqi Tal-Bajjada u Ras il-Wied li flimkien kienu magħrufa bħala Ta' Kortin. Seba snin wara, Anna Flamingo, bint Ġann Dumink Zammit, żiedet l-għotja li kien għamel missierha.

Il-prokuratur Ġuzeppi Mangion miet qabel ma tbierket il-knisja. Floku laħaq Salvu Zammit. Il-Knisja tbierket fl-1765. F'jum it-tberik saret festa kbira. Inġieb Dun Franġisk Wizzino biex jagħmel il-priedka tal-okkażjoni u kien hemm sparar ta' maskli. Ftut granet wara nżammet il-festa ta' l-Assunta b'vespri u quddies a kantata.

Il-Knisja Llum

Din il-knisja għandha altar wieħed u l-kwadru titolari jirrapreżenta lill-Madonna tiela s-sema. Il-Maddonna f'dan il-kwadru hija wkoll inkurunata. Ħadd ma jaf min pitter dan il-kwadru, u min kien li nkuruna din ix-xbieha. Li hużgur hu, li hi biċċa xogħol tajba ħafna. Madwar l-inkwadru ta' l-Assunta tispikka l-iskultura sabiħa tal-gwarniċ imwieżen minn żewġ anġli mdaqqa.

Jingħad illi xi nies miż-Żurrieq għenu fil-bini ta' din il-knisja bil-patt li meta titlesta fiha titpoġġa xbieha ta' Santa Katarina. Fil-fatt insibu li kwadru ta' din il-qaddisa jokkupa post prominenti fuq l-altar, eżatt taħt il-kwadru titolari.

Din il-knisja li għandha l-art taċ-ċangatura, għanda l-antiporta u l-gallerija ta' l-injam, li nħadmu fl-1772 u qamu fuq il-61 skud.



Matul is-snin il-knisja ta' Santa Marija għaddiet xi żmien magħluqa u bdiet tintuża bħala mażen ta' l-armor tal-festa. Hija serviet ukoll bosta drabi biex fiha jinżammu xi laqgħat spiritwali u jingħata it-tagħlim tad-duttrina. Dan l-aħħar kull sena tidhol iżjed fl-ispirtu u r-rwol oriġinali tagħha religjuż meta tkun inkluża fil-purċissjonijiet ta' Ħadd il-Palm u t-Translazzjoni lejlet il-festa titulari ta' San Pawl.

Minn żmien għal ieħor kienu jsiru tibjid u tiswijiet żgħar. Restawr sinifikanti sar fis-snin tmenin u disgħin tas-seklu għoxrin. Il-festa ta' l-Assunta baqgħet issir ukoll, bl-ispejjeż ivarjaw skont iż-żmien (per eżempju: 1799 – 3 skudi; 1840 – 9 skudi; 1885 – 8 skudi; 1900 – 16s 2d; 1940 - £1.6s 2d; 1970 – 14s 2d). Xi prokuraturi oħrajn li kellha l-knisja kienu Andrea Flamingo (1776), Ġuzeppi Caruana (1781), Giovanni Bugeja (1797), Luigi Vella (1862) u Dun Salv Busuttill (1897).

Sa ftit tas-snin ilu, qabel bdiet issir l-Adorazzjoni Ewkaristika f'dil-knisja, f'dawk il-granet sħan tas-sajf, l-irġiel ta' dawk l-akwati speċjalment dawk anzjani, kienu jhobbu jqattgħu l-ħin liberu tagħhom bilqiegħda, jistrieħu u jgħidu xi kelma, fuq iz-zuntier ta' dan it-tempju għadell taż-żewġ sigriet tal-ġakaranda li hemm joghlew quddiemha.

F'dawn l-aħħar snin din il-knisja saret waħda sacramentali fejn fiha jkun espost is-sagrament. Hija miżmuma tajjeb ħafna, u tista' titgawda minn kulhadd peress li tkun miftuħa kuljum għal adorazzjoni tas-Santissimu Sagrament mit-8.00 sa nofsinhar u mill-4.00 sas-6.30 ta' filgħaxija.

